



# Vágur: Betri havnaumstøður til tænastr til oljuvinnu

Jan Müller

24.09.2013 - 14:40

[Oljan.fo](http://Oljan.fo)

Nú oljuvirksemið við Føroyar og í grannalagnum eftir øllum at døma fer at vaksa komandi árin vil ein tann syðsta kommunan í landinum fegin vera uppá forkant og skapa góðar umstøður fyri framtíðar virksemi. Vágs Býráð samtykti á býráðsfundi í gjár einmælt at broyta byggisamtyktina fyri Vágs kommunu.

Broytingarnar fevna í høvuðsheitum um broyting í byggisamtyktini fyri havnarlagið á norðaru og sunnaru síðu, og broyting í byggisamtyktini fyri tvey øki í kommununi. Harumframt verður eisini gjørd ein tillaging í tekstinum í byggisamtyktini fyri Vágs kommunu.

Ein av orsökunum til at fremja broytingar er at tryggja, at havnaútbyggingar kunnu gerast í tráð við móguleikarnar, sum eru fyri øktum virksemi í sambandi við tænastr til oljuvinnuna.

### **Fyrireika Vágs Havn uppá framtíðar móguleikar**

Vágs kommuna sigur í tíðindaskrivi, at broytingarnar í byggisamtyktini fyri havnarlagið fevna á norðaru síðu um eina víðkan av havnarlagnum eystanfyri og vestanfyri djúphavnina. Á sunnaru síðu verður lagt upp fyri at havnarlag kann gerast bæði vestanfyri og eystanfyri grótkastið.

Poul Augustinussen, formaður í Havnanevndini hjá Vágs kommunu sigur, at broytingarnar verða gjørdar, soleiðis at Vágs Havn er fyrireikað uppá framtíðar móguleikar. Á norðaru havnini hevur verið økt virksemi í ár og verður tað eisini í komandi tíðum. Okkara uppgáva er at verða uppá forkant við menningina, soleiðis at Vágs Havn kann bjóða so góða tænastru sum til ber til fyrítøkur, sum virka á og við Vágs Havn.

Á sunnaru síðu verður byggisamtyktin broytt, soleiðis at havnaútbyggingar kunnu gerast í tráð við móguleikarnir sum eru fyri øktum virksemi í sambandi við tænastru til oljuvinnuna, sigur Poul Augustinussen.

### **Byggja til ferðavinnu endamál í Vági**

Á býráðsfundinum varð eisini samtykt at broyta byggisamtyktina, soleiðis at eitt økið vestanfyri Sandin, framvið Laksá, verður fevnt av serstakari byggisamtykt til smáttur, umframt at økið heimanfyri Vágs Høll verður broytt til ítróttar- og frítíðarøkið.

Tórður Poulsen, formaður í Teknisku nevnd hjá Vágs kommunu, sigur, at broytingarnar eru gjørdar fyri at kunna gjøgnumføra ítøkiligu ætlanirnar um at menna ferðavinnuna í Vágs kommunu, har arbeitt verður við at gera hyttu-býling framvið Laksá og kampingøkið heimanfyri Vágs Høll.

### **Byggisamtyktin og freistir**

Broytingarnar í byggisamtyktini eru til skjals á Býráðsskrivstovuni í Vági í tíðarskeiðinum frá 26. sept. 2013 til 17. okt. 2013, og liggja eisini á heimasíðuni hjá Vágs kommunu, [www.vagur.fo](http://www.vagur.fo).

Mynd: [www.vagur.fo](http://www.vagur.fo)